

01 05 2026

6 45

வெள்ளிக்கிழமை

காலை

தலைப்புச் செய்திகள்

1. தமிழக சட்டப்பேரவைத் தேர்தலில் பதிவான வாக்குகளை எண்ணுவதற்கான முன்னேற்பாடுகள் தீவிரமாக நடைபெற்று வருகின்றன.
2. தமிழகத்தில் நடைபெற்ற சட்டப்பேரவைத் தேர்தலில் தேசிய ஜனநாயக கூட்டணி மிகப்பெரிய வெற்றி பெறும் என்று பிஜேபி மூத்த தலைவர் டாக்டர் எல். முருகன் நம்பிக்கை தெரிவித்துள்ளார்.
3. உழைப்பாளர் தினம் இன்று கொண்டாடப்படுகிறது. இதையொட்டி தலைவர்கள் வாழ்த்துகளைத் தெரிவித்துள்ளனர்.
4. மதுரை சித்திரைத் திருவிழாவின் முக்கிய நிகழ்வான கள்ளழகர் வைகை ஆற்றில் இறங்கும் வைபவம் இன்று காலை வெகு விமரிசையாக நடைபெற்றது.
5. ஐ.பி.எல். கிரிக்கெட் போட்டியில் குஜராத் அணி 4 விக்கெட் வித்தியாசத்தில் பெங்களூரு அணியை வென்றது.



தமிழக சட்டப்பேரவைத் தேர்தலில் பதிவான வாக்குகளை
எண்ணுவதற்கான முன்னேற்பாடுகள் தீவிரமாக நடைபெற்று
வருகின்றன.

கடந்த 23ஆம் தேதி நடைபெற்ற தேர்தலில் பதிவான வாக்குகள்
வரும் திங்கட்கிழமை எண்ணப்பட உள்ளது.

மாநிலம் முழுவதும் 62 மையங்கள் இதற்காக
ஏற்படுத்தப்பட்டுள்ளன.

அந்த மையங்களில் வாக்குப்பதிவு எந்திரங்கள் பலத்த
பாதுகாப்புடன் வைக்கப்பட்டுள்ளன.

வாக்கு எண்ணிக்கை மையங்களில் பணிபுரிய உள்ள தலைமை
அதிகாரிகளுக்கு மாநில அளவிலான பயிற்சி நிறைவடைந்த
நிலையில், தற்போது மாவட்ட அளவிலான அதிகாரிகளுக்கான
பயிற்சிகள் வழங்கப்பட்டு வருகின்றன.

வாக்கு எண்ணிக்கை மையங்களில் தேவையற்ற நபர்கள்
நுழைவதை தடுக்கும் வகையில் புதிய கட்டுப்பாடுகளும்
விதிக்கப்பட்டுள்ளன.

இந்நிலையில் சென்னை மாவட்டத்தில் வாக்கு எண்ணும்
மையங்களில் மேற்கொள்ளப்பட உள்ள நடைமுறைகள் குறித்து
அங்கீகரிக்கப்பட்ட அரசியல் கட்சிப் பிரதிநிதிகளுடனான
ஆலோசனைக் கூட்டம் நேற்று நடைபெற்றது.

மாவட்ட தேர்தல் அலுவலர் திரு. குமரகுருபரன் தலைமையில்
நடைபெற்ற இந்தக் கூட்டத்தில் மாவட்ட கூடுதல் தேர்தல்
அலுவலர்கள் திருமதி கற்பகம், திரு. கௌசிக், காவல்துறை கூடுதல்
ஆணையாளர் திரு. நரேந்திரன் நாயர் மற்றும் அரசியல் கட்சிப்
பிரதிநிதிகள் கலந்துகொண்டனர்.

<<<<>>>>

தமிழகத்தில் நடைபெற்ற சட்டப்பேரவைத் தேர்தலில்
அஇஅதிமுக தலைமையிலான தேசிய ஜனநாயக கூட்டணி
மிகப்பெரிய வெற்றி பெறும் என்று பிஜேபி மூத்த தலைவர் டாக்டர்
எல். முருகன் நம்பிக்கை தெரிவித்துள்ளார்.

கோவை விமான நிலையத்தில் நேற்று செய்தியாளர்களிடம்
பேசிய அவர், கடந்த மாதம் 23ஆம் தேதி நடைபெற்ற
விறுவிறுப்பான வாக்குப்பதிவு இதை உறுதிப்படுத்துவதாக உள்ளது
என்று கூறினார்.

ஆளும் திமுக அரசு மீது தமிழக மக்கள் கடும் கோபத்தில் இருப்பதாகவும், அதனை வெளிப்படுத்தும் வகையில் தேர்தல் முடிவுகள் அமையும் என்றும் அவர் நம்பிக்கை தெரிவித்தார்.

மகாராஷ்டிரா மற்றும் ஹரியானா மாநில சட்டப்பேரவைத் தேர்தல்களில் பிஜேபி வெற்றி பெறாது என்று தேர்தலுக்குப் பிந்தைய கருத்துக்கணிப்புகள் தெரிவித்ததாகவும், ஆனால் அந்தக் கணிப்புகளை பொய்யாக்கி பிஜேபி வெற்றி பெற்றதாகவும் டாக்டர் எல். முருகன் கூறினார்.

<<<<>>>>

உழைப்பாளர் தினம் இன்று உலகம் முழுவதும் கொண்டாடப்படுகிறது.

இதையொட்டி தமிழகத்தில் அரசியல் கட்சிகள், தொழிற்சங்கங்கள் சார்பில் பேரணி மற்றும் பொதுக்கூட்டங்களுக்கு ஏற்பாடுகள் செய்யப்பட்டுள்ளன.

இந்நாளை முன்னிட்டு தொழிலாளர்களுக்கு தலைவர்கள் வாழ்த்துகளைத் தெரிவித்துள்ளனர்.

திமுக தலைவர் திரு. மு.க. ஸ்டாலின் விடுத்துள்ள வாழ்த்துச் செய்தியில், உழைப்பு என்பது மனித இனத்தின் வளர்ச்சிக்கு

மட்டுமின்றி அதன் அரசியல் சமூக பரிமாணத்திற்கும் அடிப்படை காரணியாக உள்ளது என்று கூறியுள்ளார்.

தொழிலாளர்களின் வாழ்வாதாரத்தை மேம்படுத்தும் வகையில் மாநில அரசு செயல்படுத்தி வரும் திட்டங்களையும் அவர் பட்டியலிட்டுள்ளார்.

அஇஅதிமுக பொதுச்செயலாளர் திரு. எடப்பாடி பழனிசாமி விடுத்துள்ள வாழ்த்துச் செய்தியில், உழைப்பாளர்களின் ஒற்றுமையை உணர்த்தி உழைப்பின் பெருமையை உலகிற்கு பறைசாற்றிய நாள் மே தினம் என்று குறிப்பிட்டுள்ளார்.

உழைப்பால் உடல் வலிமை பெறுவதோடு, அந்த உழைப்பு தொழிலாளர்களின் வாழ்க்கையையும் உயர்த்துவதாகவும் அவர் தெரிவித்துள்ளார்.

இந்நாளை முன்னிட்டு தமிழ்நாடு காங்கிரஸ் கமிட்டி தலைவர் திரு. செல்வப்பெருந்தகை, பாமக தலைவர் திரு. அன்புமணி, மார்க்சிஸ்ட் கம்யூனிஸ்ட் கட்சியின் மாநில செயலாளர் திரு. சண்முகம், இந்திய கம்யூனிஸ்ட் கட்சியின் மாநில செயலாளர் திரு. மு. வீரபாண்டியன் உள்ளிட்ட பலரும் தொழிலாளர்களுக்கு வாழ்த்துகளைத் தெரிவித்துள்ளனர்.

<<<<>>>>

மதுரை சித்திரைத் திருவிழாவின் முக்கிய நிகழ்வான கள்ளழகர் வைகை ஆற்றில் இறங்கும் வைபவம் இன்று காலை வெகு விமரிசையாக நடைபெற்றது.

இந்த விழாவில் லட்சக்கணக்கான பக்தர்கள் கலந்துகொண்டு சுவாமி தரிசனம் செய்ததாக எமது செய்தியாளர் தெரிவிக்கிறார்.

(Sound Byte — Raguraja — 74 Sec)

<<<<>>>>

சித்ரா பௌர்ணமியை முன்னிட்டு திருவண்ணாமலை அருள்மிகு அருணாசலேசுவரர் ஆலயத்தில் 20 லட்சத்திற்கும் மேற்பட்ட பக்தர்கள் கிரிவலம் மேற்கொண்டனர்.

மாதந்தோறும் நடைபெறும் கிரிவலத்தில் சித்திரை மாத பௌர்ணமி கிரிவலம் மிகவும் சிறப்பு வாய்ந்ததாகும்.

அண்ணாமலையார், உண்ணாமலை அம்மனை வணங்கிய பக்தர்கள் 14 கிலோ மீட்டர் தூரமுள்ள அண்ணாமலையார் மலையை சுற்றி கிரிவலம் வந்து, கிரிவலப்பாதையில் உள்ள அஷ்டலிங்கங்களை வணங்கி வழிபட்டனர்.

இந்த கிரிவலத்தில் பல்வேறு வெளிநாடுகளை சேர்ந்த பக்தர்களும்,ஆந்திரா, கர்நாடகா, கேரளா புதுச்சேரி மாநிலங்களை சேர்ந்த பக்தர்களும்,மாநிலத்தின் பல்வேறு பகுதிகளில் இருந்து வந்த ஏராளமானோர் கலந்துகொண்டனர்.

இதனால் திருவண்ணாமலையில் காவல்துறையினர் விரிவான பாதுகாப்பு ஏற்பாடுகளை செய்திருந்தனர்.

<<<<>>>>

பழனியில் நேற்று சூறாவளிக் காற்றுடன் கனமழை பெய்தபோது தற்காலிக கூரை சரிந்து விழுந்ததில் குழந்தைகள் உட்பட பல பக்தர்கள் காயமடைந்தனர்.

தஞ்சாவூர் மற்றும் விருதுநகர் மாவட்டத்தைச் சேர்ந்த இவர்கள், இடும்பன்குளத்தில் நீராடிவிட்டு முருகனை வழிபடச் சென்றபோது இந்த சம்பவம் நடைபெற்றது.

காயமடைந்த 18க்கும் மேற்பட்டோர் உடனடியாக மீட்கப்பட்டு பழனி அரசு மருத்துவமனைக்கு அனுப்பி வைக்கப்பட்டனர்.

விபத்து குறித்து காவல்துறையினர் விசாரணை நடத்தி வருகின்றனர்.

<<<<>>>>

தமிழகத்தின் ஒருசில இடங்களிலும், புதுச்சேரி மற்றும் காரைக்கால் பகுதிகளிலும் இன்று இடி மின்னல் மற்றும் பலத்த காற்றுடன் லேசானது முதல் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

நீலகிரி, கோயம்புத்தூர், திருப்பூர், தேனி, ஈரோடு, சேலம், நாமக்கல், தருமபுரி, கிருஷ்ணகிரி, திருச்சி ஆகிய 10 மாவட்டங்களில் ஒரிரு இடங்களில் கனமழை பெய்யக்கூடும் என்று அறிவிக்கப்பட்டுள்ளது.

இந்நிலையில் கொடைக்கானல் பகுதியில் பெய்து வரும் கனமழையால் வத்தலகுண்டு பிரதான சாலையில் மச்சூர் அருகே நேற்றிரவு ராட்சத மரம் முறிந்து விழுந்ததில் சுமார் ஒரு மணி நேரம் போக்குவரத்து பாதிக்கப்பட்டது.

தருமபுரி மாவட்டத்தில் கடந்த 2 வாரங்களாக கடுமையான வெயில் மக்களை வாட்டி வதைத்த நிலையில் நேற்று மாவட்டத்தின் பல்வேறு பகுதிகளில் பலத்த காற்றுடன் கனமழை பெய்தது. இதனால் வெப்பம் ஓரளவு தணிந்து காணப்பட்டது.

<<<<>>>>

இருவரிச் செய்திகள்

தற்போதைய நெருக்கடியில் இருந்து மீள்வதற்காக ஈரான்
அமெரிக்காவுடன் உடன்படிக்கை செய்துகொள்ள ஆர்வமாக
இருப்பதாக அமெரிக்க அதிபர் திரு. டோனல்ட் ட்ரம்ப்
தெரிவித்துள்ளார்.

ஏழு ஆண்டுகளுக்குப் பிறகு அமெரிக்கா - வெனிசுலா இடையே
நேரடி விமானப் போக்குவரத்து தொடங்கியுள்ளது.

கூட்டாக ஆராய்ச்சியில் ஈடுபடுவது தொடர்பாக கொல்கத்தா
மெட்ரோ ரயில் நிறுவனம் - சென்னை ஐ.ஐ.டி. இடையே புரிந்துணர்வு
ஒப்பந்தம் கையெழுத்தாகியுள்ளது.

தரமான பொருட்களில் பொம்மைகளை உற்பத்தி செய்வது
தொடர்பாக இந்திய தர நிர்ணய நிறுவனத்தின் சார்பில்
கலந்துரையாடல் கூட்டம் கோயம்புத்தூரில் நேற்று நடைபெற்றது.

காஞ்சிபுரம் மாவட்டம் ஸ்ரீபெரும்புதூரை அடுத்த சிறுமாங்காடு கிராமத்தில் மின்சாரம் தாக்கி கல்லூரி மாணவிகள் 2 பேர் உயிரிழந்தனர்.

மயிலாடுதுறை மாவட்டம் கொல்லிடம் அருகே குன்னம் கிராம குளத்தில் பொதுமக்களை அச்சுறுத்தி வந்த முதலையை வனத்துறையினர் பிடித்தனர்.

சித்ரா பெளர்ணமியை முன்னிட்டு விழுப்புரத்தில் இருந்து திருவண்ணாமலை வழியாக காட்பாடிக்கு இரு மார்க்கத்திலும் இன்றும் முன்பதிவில்லா சிறப்பு ரயில்கள் இயக்கப்படுகின்றன.

சரக்குப் போக்குவரத்து சேவையில் தெற்கு ரயில்வேயின் சென்னை கோட்டம், 2025-26ஆம் நிதியாண்டில் இலக்கை மிஞ்சி வருவாய் ஈட்டியுள்ளது.

நாமக்கல் மாவட்டம் ராசிபுரத்தில் அருள்மிகு கைலாசநாதர் திருக்கோவிலில் சித்திரைத் தேர்த் திருவிழா நேற்று வெகு விமரிசையாக நடைபெற்றது.

விளையாட்டுச் செய்திகள்

ஐ.பி.எல். கிரிக்கெட் போட்டியில் குஜராத் அணி 4 விக்கெட் வித்தியாசத்தில் பெங்களூரு அணியை வென்றது.

அகமதாபாதில் நேற்று நடைபெற்ற ஆட்டத்தில் முதலில் விளையாடிய பெங்களூரு அணி, 19 புள்ளி 2 ஓவரில் அனைத்து விக்கெட்டுகளையும் இழந்து 155 ரன் எடுத்தது.

156 ரன் எடுத்தால் வெற்றி என்ற இலக்குடன் பின்னர் விளையாடிய குஜராத் அணி 15 புள்ளி 5 ஓவரில் 6 விக்கெட் இழப்புக்கு 158 ரன் எடுத்து வெற்றி பெற்றது.

<<<<The End>>>>